

## जनसत्ता

# 'मिड हिमालयन जलागम परियोजना में 100 और पंचायतें जुड़ेंगी'

विलासपुर, 24 अक्टूबर (जनसत्ता)। प्रदेश के 10 जिलों में 365 करोड़ रुपये की लागत से शुरू की गई मिड हिमालयन जलागम परियोजना में 100 और पंचायतों को शामिल किया जाएगा। वन मंत्री जेपी नड्डा मिड हिमालयन नम्रोल मंडल के तहत दैरी करवें में आयोजित जागरूकता शिविर में आज किसानों व बागवानों को संबोधित कर रहे थे। उन्होंने कहा कि इस समय यह परियोजना 602 पंचायतों में चल रही है और इसकी कार्यवाही वर्ष 2013 तक रखी गई है।



नड्डा ने कहा कि सरकार ने किसानों के लिए कई कल्याणकारी योजनाएं शुरू की हैं। मिड हिमालयन वाटर शीड विकास परियोजना के तहत कामधेनु कृषक एवं हितकारी मंच को दूध

के भंडारण व पार्श्वराइजेशन के लिए 60 लाख रुपये की धन राशि मंजूर की है जिससे इस संस्था से जुड़े 600 दुग्ध उत्पादक किसान परिवारों को फायदा मिलेगा। नड्डा ने पर्यावरण संतुलन को बनाए रखने में अहम भूमिका निभा रही कार्बन क्रेडिट योजना पर चर्चा करते हुए बताया कि हिमाचल कार्बन क्रेडिट क्षेत्र में देश में पहले नंबर पर है और इस योजना के तहत 41 सौ हेक्टेयर भूमि का चयन कर लिया गया है। इसमें से 35 सौ हेक्टेयर भूमि शामिल है। उन्होंने बताया कि इस योजना के अंतर्गत तीन साल के लिए 20 करोड़ रुपये मंजूर किए गए हैं। वनमंत्री ने बताया कि इस चयनित भूमि पर चौड़ी पत्ती वाले पौधे लगाए जाएंगे

ताकि ये पेड़ ज्यादा से ज्यादा कार्बन सोख कर पर्यावरण संतुलन बनाने में सहायक हों।

### जंगल में आग की घटनाएं कम होंगी

शिमला: जंगलों में आग की घटनाओं को रोकने और उनमें कमी लाने के लिए विभिन्न स्तरों पर प्रयास किए जा रहे हैं। संयुक्त वन प्रबंधन समितियों और स्थानीय लोगों की सक्रिय भागीदारी सुनिश्चित बनाने के लिए विभिन्न स्तरों पर नियमित बैठकें और कार्यशालाएं आयोजित की जाएंगी, ताकि वनों और वन्य प्राणियों के संरक्षण के विषय में लोगों को जागरूक बनाया जा सके। वन विभाग की एक समीक्षा बैठक को संबोधित करते हुए वन मंत्री जेपी नड्डा ने यह बात कही। वन मंत्री ने कहा कि राज्य में पौधरोपण के कार्य को और गति प्रदान किए जाने की जरूरत है, ताकि राज्य में वन क्षेत्र में वृद्धि की जा सके।